

अमर उजाला

नामी कंपनी के नकली रूम हीटर बनाकर बेचने वाला गिरफ्तार



गाजियाबाद ब्यूरो Updated Mon, 18 Jan 2021 01:20 AM IST



नेहरूनगर में बनाए जा रहे थे नामी कंपनी के नकली हीटर

गाजियाबाद। नेहरूनगर में नामी कंपनी के नकली हीटर बनाए जा रहे थे। कंपनी के एक अधिकारी की शिकायत पर सिहानी गेट थाना पुलिस ने गोदाम पर छापा मारकर 96 रूम हीटर बरामद किए और एक आरोपी को गिरफ्तार किया। बताया गया कि गोदाम में काफी समय से नकली हीटर बनाने का काम हो रहा था।

सिहानी गेट थाना प्रभारी कृष्ण गोपाल शर्मा ने बताया कि वी गार्ड कंपनी के अधिकारी दिलीप कुमार ने शिकायत की कि उनकी कंपनी के नाम से नेहरूनगर में रूम हीटर बनाकर बेचे जा रहे हैं। इससे कंपनी का नाम खराब हो रहा है और वहीं लोगों की जेब पर भी डाका डाला जा रहा है। इस सूचना पर पुलिस ने जाल बिछाने के बाद नेहरूनगर स्थित उक्त गोदाम पर छापा मारा और 96 नकली रूम हीटर बरामद किए। मौके से एक आरोपी प्रणव सिंघल निवासी नेहरूनगर को गिरफ्तार किया गया। थाना प्रभारी ने बताया कि दिलीप कुमार की शिकायत पर रिपोर्ट दर्ज कर ली गई है। पुलिस की पूछताछ में आरोपी प्रणव सिंघल ने बताया कि वह लोकल रूम हीटर खरीदकर उन पर नामीगिरामी कंपनी के स्टीकर लगाकर बेच दिया करता था। पुलिस ने आरोपी के खिलाफ धोखाधड़ी और कॉपीराइट एक्ट के तहत मुकदमा दर्ज किया है।

Source: <https://www.amarujala.com/delhi-ncr/ghaziabad/ghaziabad-ghaziabad-city-news-gbd2121746184>